

၂၀၂၀ ပြည့်နှစ်အတွင်း ပါတီစုံဒီမိုကရေစီ အထွေထွေရွေးကောက်ပွဲကြီးကို ကျင်းပတော့မည်ဖြစ်ရာ အဆိုပါရွေးကောက်ပွဲကြီးနှင့် ပတ်သက်၍ ရွေးကောက်ပွဲဆိုင်ရာ အကြောင်းအရာများကို ပြည်သူများ သိရှိလေ့လာနိုင်ရန် ဖော်ပြပေးသွားပါမည်။ ဆောင်းပါးတွင်ပါရှိသည့် အကြောင်းအရာများသည် စာရေးသူ၏ အာဘော်သာဖြစ်ပါသည်။

(စာတည်းအဖွဲ့)

၂၀၂၀ပြည့်နှစ် အထွေထွေရွေးကောက်ပွဲနှင့်အတူ (၂) ပြည်ထောင်စုရွေးကောက်ပွဲကော်မရှင်နှင့် ကော်မရှင်အဖွဲ့ခွဲများ



မောင်စာက

၂၀၂၀ ပြည့်နှစ် ရွေးကောက်ပွဲသည် တတိယအကြိမ် လွှတ်တော်သက်တမ်းအတွက် ကျင်းပမည့် အထွေထွေ ရွေးကောက်ပွဲဖြစ်သည်။ ရွေးကောက်ပွဲကို ပြည်ထောင်စု ရွေးကောက်ပွဲကော်မရှင်က ဦးဆောင်၍ ရွေးကောက်ပွဲ ကော်မရှင်အဖွဲ့ခွဲအဆင့်ဆင့်က ကြီးကြပ်ကာ ကျင်းပပေး သွားမည်ဖြစ်သည်။ သို့ဖြစ်ရာ ရွေးကောက်ပွဲကော်မရှင် ဆိုတာဘာလဲ၊ ဘယ်လိုဖွဲ့စည်းထားသလဲ၊ ဘာတာဝန် တွေရှိသလဲ၊ ရွေးကောက်ပွဲကော်မရှင်နှင့် ကော်မရှင် အဖွဲ့ခွဲအဆင့်ဆင့်အကြောင်း လေ့လာမိပါသည်။ အနှစ်ချုပ် မျှဝေပါရစေ။

ပြည်ထောင်စုရွေးကောက်ပွဲကော်မရှင်ကိုဖွဲ့စည်းခြင်း

ပြည်ထောင်စုရွေးကောက်ပွဲကော်မရှင်ကို ၂၀၀၈ ခုနှစ် ဖွဲ့စည်းပုံအခြေခံဥပဒေပုဒ်မ ၃၉၈ နှင့် အညီ နိုင်ငံတော် သမ္မတက ဖွဲ့စည်းသည်။ နိုင်ငံတော်သမ္မတသည် လွှတ်တော်ကိုယ်စားလှယ်များထံမှဖြစ်စေ၊ လွှတ်တော် ကိုယ်စားလှယ် မဟုတ်သူများထံမှဖြစ်စေ သတ်မှတ် ထားသည့် အရည်အချင်းများနှင့်ပြည့်စုံသော သင့်လျော် သည့်ပုဂ္ဂိုလ်များကို ရွေးချယ်ရသည်။ ထိုသို့ရွေးချယ်ထား သည့် ပုဂ္ဂိုလ်များ၏ အမည်စာရင်းကိုစုစည်း၍ ပြည်ထောင်စုလွှတ်တော်တော်သို့တင်သွင်းလျက် ပြည်ထောင်စု လွှတ်တော်၏ သဘောတူညီချက်ဖြင့် ဥက္ကဋ္ဌ အပါအဝင် အဖွဲ့ဝင်အနည်းဆုံးငါးဦးဖြင့် ဖွဲ့စည်းသည်။

ပြည်ထောင်စုရွေးကောက်ပွဲကော်မရှင်ဥက္ကဋ္ဌနှင့် အဖွဲ့ဝင်များအတွက် သတ်မှတ်ပေးထားသည့် အရည် အချင်းများမှာ အသက် ၅၀ ပြည့်ပြီးသူဖြစ်ရမည်။ ယင်းအသက်ကန့်သတ်ချက်မှအပ ပြည်သူ့လွှတ်တော် ကိုယ်စားလှယ်များအတွက် သတ်မှတ်ထားသည့် အရည်အချင်းများနှင့် ပြည့်စုံသူဖြစ်ရမည်။ ပြည်ထောင်စု တရားသူကြီးချုပ် သို့မဟုတ် ပြည်ထောင်စုတရား လွှတ်တော်တရားသူကြီးအဖြစ်ဖြစ်စေ၊ အလားတူ ရာထူးတာဝန်တစ်ခုခုတွင်ဖြစ်စေ၊ အနည်းဆုံး ငါးနှစ် ဆောင်ရွက်ခဲ့သူ သို့မဟုတ် တိုင်းဒေသကြီး သို့မဟုတ် ပြည်နယ်အဆင့်ထက်မနိမ့်သော တရားရေးအရာရှိ သို့မဟုတ် ဥပဒေအရာရှိရာထူးတွင် အနည်းဆုံး ၁၀ နှစ် တာဝန်ထမ်းခဲ့သူ သို့မဟုတ် တရားလွှတ်တော်ရှေ့နေ အဖြစ် အနည်းဆုံး အနှစ် ၂၀ အမှုလိုက်ပါဆောင်ရွက်မှု သို့မဟုတ် ထင်ပေါ်ကျော်ကြားသည့် ဂုဏ်သတင်းရှိသော ပုဂ္ဂိုလ်အဖြစ် နိုင်ငံတော်သမ္မတက ယူဆရသူဖြစ်ရမည်။ ထို့အပြင် သိက္ခာသမာဓိရှိပြီး အတွေ့အကြုံ ရှိသူများကို သူဖြစ်ရမည်။ ပြည်သူ့လွှတ်တော် ကိုယ်စားလှယ်အဖြစ်

ရွေးချယ်တင်မြှောက်ခံပိုင်ခွင့်မရှိစေသော ပြဋ္ဌာန်းချက် များနှင့် ငြိစွန်းမှုမရှိသူ ဖြစ်ရမည်။ နိုင်ငံတော်နှင့်နိုင်ငံ သားများပေါ် သစ္စာရှိသူဖြစ်ရမည်။ နိုင်ငံရေးပါတီဝင် မဟုတ်သူဖြစ်ရမည်။ လွှတ်တော်ကိုယ်စားလှယ် မဟုတ် သူဖြစ်ရမည်။ လစာ၊ စရိတ်၊ ကြေးငွေရသော မည်သည့် ရာထူးကိုမျှ လက်ခံခြင်းမပြုသူဖြစ်ရမည်။


ပြည်ထောင်စုရွေးကောက်ပွဲကော်မရှင်၏တာဝန်တမ်း

ဖွဲ့စည်းပုံအခြေခံဥပဒေ ၂၀၀၈ ခုနှစ်တွင် နိုင်ငံတော် သမ္မတ၊ ဒုတိယသမ္မတများနှင့် ပြည်ထောင်စုအဆင့်အဖွဲ့ အစည်းဝင်များ၏တာဝန်တမ်းကို အတိအကျပြဋ္ဌာန်းထား သည်။ ပြည်ထောင်စုရွေးကောက်ပွဲကော်မရှင်ဥက္ကဋ္ဌနှင့် အဖွဲ့ဝင်များ၏တာဝန်တမ်းကို ဖွဲ့စည်းပုံအခြေခံဥပဒေ ၂၀၀၈ ခုနှစ်တွင် ပြဋ္ဌာန်းချက် တစ်စုံတစ်ရာမပါရှိပါ။

နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ က ပြဋ္ဌာန်းခဲ့သည့် ၂၀၁၀ ပြည့်နှစ် ရွေးကောက်ပွဲ ကော်မရှင်ဥပဒေပုဒ်မ ၇ တွင် ပြည်ထောင်စုရွေးကောက် ပွဲကော်မရှင်၏တာဝန်တမ်းသည် နိုင်ငံတော်သမ္မတက ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံ ဥပဒေအရ ကော်မရှင်တစ်ရပ်ကို ဖွဲ့စည်းပြီးသည့်အထိ ဖြစ်သည်ဟူ၍ ပြဋ္ဌာန်းထားသည်။ ယင်းပြဋ္ဌာန်းချက်သည် နိုင်ငံတော် အေးချမ်းသာယာရေးနှင့်ဖွံ့ဖြိုးရေးကောင်စီ က ဖွဲ့စည်းပေးခဲ့သော ရွေးကောက်ပွဲကော်မရှင်အတွက် ဖြစ်ပါသည်။ ၂၀၁၀ ပြည့်နှစ် ပြည်ထောင်စုရွေးကောက် ပွဲကော်မရှင်ဥပဒေကိုရိုက်သိမ်း၍ ၂၀၁၂ ခုနှစ် ပြည်ထောင်စု ရွေးကောက်ပွဲကော်မရှင်ဥပဒေကို ပြဋ္ဌာန်းသည့်အခါ ပုဒ်မ ၆ တွင် "ဖွဲ့စည်းပေးထားသော ကော်မရှင်၏တာဝန် တမ်းသည် နိုင်ငံတော်သမ္မတ၏ရာထူးသက်တမ်းဖြစ်သည်" ဟူ၍ သက်တမ်းကို ထပ်မံထည့်သွင်းပြဋ္ဌာန်းခဲ့သည်။ ထို့ကြောင့် ပြည်ထောင်စုရွေးကောက်ပွဲကော်မရှင်၏ သက်တမ်းကို ၂၀၀၈ ခုနှစ် ဖွဲ့စည်းပုံအခြေခံဥပဒေအရ သတ်မှတ်ခြင်းမဟုတ်ဘဲ ၂၀၁၂ ခုနှစ် ပြည်ထောင်စု ရွေးကောက်ပွဲကော်မရှင်ဥပဒေအရ သတ်မှတ်ပြဋ္ဌာန်းခဲ့ ခြင်းဖြစ်ကြောင်း တွေ့ရသည်။

ကော်မရှင်အဖွဲ့ခွဲအဆင့်ဆင့်ဖွဲ့စည်းခြင်း

ပြည်ထောင်စုရွေးကောက်ပွဲကော်မရှင်သည် တိုင်း ဒေသကြီး သို့မဟုတ် ပြည်နယ်ရွေးကောက်ပွဲကော်မရှင် အဖွဲ့ခွဲ၊ ပြည်ထောင်စုနယ်မြေရွေးကောက်ပွဲကော်မရှင် အဖွဲ့ခွဲ၊ ကိုယ်ပိုင်အုပ်ချုပ်ခွင့်ရတိုင်း သို့မဟုတ် ကိုယ်ပိုင် အုပ်ချုပ်ခွင့်ရဒေသ ရွေးကောက်ပွဲကော်မရှင်အဖွဲ့ခွဲ၊ ခရိုင် နှင့် မြို့နယ် ရွေးကောက်ပွဲကော်မရှင်အဖွဲ့ခွဲတို့ကို ရွေး ကောက်ပွဲကော်မရှင်ဥပဒေနှင့်အညီ ဖွဲ့စည်းသည်။ တိုင်းဒေသကြီး သို့မဟုတ် ပြည်နယ်ရွေးကောက်ပွဲ ကော်မရှင်အဖွဲ့ခွဲသည် ကော်မရှင်က သတ်မှတ်ထား သည့် မူဝါဒနှင့်အညီ မိမိတို့၏ တိုင်းဒေသကြီး သို့မဟုတ် ပြည်နယ်အတွင်းရှိ ရပ်ကွက် သို့မဟုတ် ကျေးရွာအုပ်စု ရွေးကောက်ပွဲကော်မရှင်အဖွဲ့ခွဲများကို ဖွဲ့စည်းသည်။ ကော်မရှင်အဖွဲ့ခွဲအဆင့်ဆင့်ကိုဖွဲ့စည်းရာတွင် အများ



ယုံကြည်လေးစားခြင်းခံရသူပုဂ္ဂိုလ်အနည်းဆုံး ၃ ဦးဖြင့် ဖွဲ့စည်းသည်။ ယင်းအဖွဲ့ဝင်များထဲမှ တစ်ဦးကို ဥက္ကဋ္ဌ အဖြစ် တာဝန်ပေးအပ်သည်။ သက်ဆိုင်ရာ ရွေးကောက်ပွဲ အရာရှိကို အတွင်းရေးမှူးအဖြစ် တာဝန်ပေးအပ်သည်။ လိုအပ်လျှင် နိုင်ငံ့ဝန်ထမ်းများကို အဖွဲ့ဝင်များအဖြစ် ထည့်သွင်းဖွဲ့စည်းနိုင်သည်။

အများယုံကြည်လေးစားခြင်းခံရသော ပုဂ္ဂိုလ်များ သည် အသက် ၄၀ နှစ်ပြည့်ပြီးသူဖြစ်ရမည်။ ရပ်ကွက် သို့မဟုတ် ကျေးရွာအုပ်စု ရွေးကောက်ပွဲကော်မရှင်အဖွဲ့ခွဲ အဖွဲ့ဝင်များအတွက် အသက်ကန့်သတ်ချက်ကို လျှော့ ပေါ့စဉ်းစားနိုင်သည်။ ထို့အပြင် နိုင်ငံသားဖြစ်ရမည်။ သိက္ခာသမာဓိနှင့်ပြည့်စုံပြီး အတွေ့အကြုံရရှိသူဖြစ်ရမည်။ နိုင်ငံတော်နှင့် နိုင်ငံသားများအပေါ် သစ္စာရှိ သူဖြစ်ရမည်။ သက်ဆိုင်ရာဒေသတွင် အမြဲနေထိုင်ပြီး ဒေသပြည်သူများက ယုံကြည်လေးစားသူဖြစ်ရမည်။ နိုင်ငံရေးပါတီဝင်မဟုတ်သူ ဖြစ်ရမည်။ လွှတ်တော် ကိုယ်စားလှယ်မဟုတ်သူ ဖြစ်ရမည့်အပြင် မိမိတာဝန် ကျသည့်ဒေသ/မြို့နယ်အတွင်း ဝင်ရောက်ယှဉ်ပြိုင်မည့် လွှတ်တော်ကိုယ်စားလှယ်လောင်း၏ မိသားစုဝင်နှင့် အတူနေ ခေမျိုးသားချင်းများ မဖြစ်စေရ ကော်မရှင် အဖွဲ့ခွဲဝင် တစ်ဦးဦးသည် ဤအချက်နှင့် ငြိစွန်းပါက နုတ်ထွက်ရမည်ဖြစ်သည်။ နိုင်ငံရေးဖြစ်မှုဖြင့်သော်လည်း ကောင်း၊ အကျင့်စားရရှိဆိုင်ရာ ဖြစ်မှုဖြင့်သော်လည်း ကောင်း တရားရုံး၏ ဖြစ်ဒဏ်စီရင်ချက်ကျခံဖူးသူမဖြစ် စေရပါ။

ရွေးကောက်ပွဲကော်မရှင်အဖွဲ့ခွဲ အဆင့်ဆင့်၏တာဝန်တမ်း

ရွေးကောက်ပွဲကော်မရှင်အဖွဲ့ခွဲအဆင့်ဆင့်ရှိ ဥက္ကဋ္ဌ နှင့်အဖွဲ့ဝင်များ၏ သက်တမ်းသည် ပြည်ထောင်စု ရွေးကောက်ပွဲကော်မရှင်၏ သက်တမ်းနှင့်အညီဖြစ်သည်။

ပြည်ထောင်စုရွေးကောက်ပွဲကော်မရှင်၏တာဝန်များ

ဖွဲ့စည်းပုံအခြေခံဥပဒေပုဒ်မ ၃၉၉ အရ ပြည်ထောင်စု ရွေးကောက်ပွဲကော်မရှင်၏ တာဝန်များမှာ လွှတ်တော် ရွေးကောက်ပွဲများ ကျင်းပရသည်၊ ကြီးကြပ်ပေးရသည်။ ကော်မရှင်အဖွဲ့ခွဲအဆင့်ဆင့်ကို ဖွဲ့စည်းခြင်း၊ ကြီးကြပ် ခြင်း ဆောင်ရွက်ရသည်။ မဲဆန္ဒနယ်မြေသတ်မှတ်ခြင်းနှင့် ပြင် ဆင်သတ်မှတ်ခြင်း၊ မဲစာရင်းများပြုစုခြင်းနှင့် ပြင် ဆင်ခြင်းတို့ကို ဆောင်ရွက်ရသည်။ သဘာဝဘေး အန္တရာယ် သို့မဟုတ် နယ်မြေလုံခြုံရေးအခြေအနေ ကြောင့် လွတ်လပ်ပြီးတရားမျှတသော ရွေးကောက်ပွဲ ကျင်းပနိုင်ခြင်းမရှိသည့် မဲဆန္ဒနယ်များ၏ ရွေးကောက် ပွဲများကို ရွှေ့ဆိုင်းနိုင်သည်။

ထို့ပြင် ရွေးကောက်ပွဲဆိုင်ရာ သို့မဟုတ် နိုင်ငံရေးပါတီ များဆိုင်ရာ နည်းဥပဒေများကို ဖွဲ့စည်းပုံအခြေခံဥပဒေပါ ပြဋ္ဌာန်းချက်များနှင့်အညီ ထုတ်ပြန်နိုင်သည်။ လုပ်ထုံး လုပ်နည်းများ၊ ညွှန်ကြားချက်များစသည်တို့ကို သက် ဆိုင်ရာဥပဒေများနှင့်အညီ ထုတ်ပြန်နိုင်သည်။ ရွေးကောက် ပွဲဆိုင်ရာအငြင်းပွားမှုများကို စစ်ဆေးနိုင်ရေးအတွက် ဥပဒေနှင့်အညီ ရွေးကောက်ပွဲခွဲအဖွဲ့များ ဖွဲ့စည်းနိုင် သည်။ ဥပဒေတစ်ရပ်ရပ်အရ ပေးအပ်သည့်တာဝန်များ

ကိုလည်း ထမ်းဆောင်ရသည်။ ရွေးကောက်ပွဲကော်မရှင်နှင့် ရွေးကောက်ပွဲများကျင်းပခြင်း

ပထမအကြိမ် လွှတ်တော်သက်တမ်းအတွက် ပြည်ထောင်စု ရွေးကောက်ပွဲကော်မရှင်ကို ဥက္ကဋ္ဌ ဦးသိန်းစိုး ဦးဆောင်၍ အဖွဲ့ဝင် ၁၆ ဦးဖြင့် ၁၁-၃-၂၀၁၀ ရက်နေ့တွင် နိုင်ငံတော်အေးချမ်းသာယာရေးနှင့် ဖွံ့ဖြိုး ရေးကောင်စီက ဖွဲ့စည်းပေးခဲ့သည်။ ယင်းကော်မရှင်က ပထမအကြိမ် အထွေထွေရွေးကောက်ပွဲကို ၇ - ၁၁-၂၀၁၀ ရက်နေ့တွင် ကျင်းပပေးခဲ့သည်။

ပထမအကြိမ် အထွေထွေရွေးကောက်ပွဲကြီး၍ လွှတ်တော်အသီးသီးပေါ်လာသည်။ ဦးတင်အေး ဥက္ကဋ္ဌ အဖြစ် ဦးဆောင်၍ အဖွဲ့ဝင် ၆ ဦး ပါဝင်သော ပြည်ထောင်စု ရွေးကောက်ပွဲကော်မရှင်ကို ဖွဲ့စည်းပေးခဲ့ သည်။ ၂၀၁၂ ခုနှစ် တွင် ကြားဖြတ်ရွေးကောက်ပွဲ ကျင်းပ ပေးခဲ့သည်။ ၃-၄-၂၀၁၅ ရက်နေ့တွင် နောက်ထပ်အဖွဲ့ဝင် ၈ ဦး ထပ်မံ တိုးချဲ့ဖွဲ့စည်းသည်။ ယင်းကော်မရှင်က ၂၀၁၅ ခုနှစ် ဒုတိယအကြိမ် အထွေထွေရွေးကောက်ပွဲကို ၈-၁၁-၂၀၁၅ ရက်နေ့တွင် ကျင်းပပေးခဲ့သည်။

ဒုတိယအကြိမ် အထွေထွေရွေးကောက်ပွဲကြီး ဦးလှသိန်း ဥက္ကဋ္ဌအဖြစ် ဦးဆောင်၍ အဖွဲ့ဝင် ၄ ဦး ပါဝင်သော ပြည်ထောင်စုရွေးကောက်ပွဲကော်မရှင်ကို ဖွဲ့စည်းခဲ့သည်။ ၁၄-၆-၂၀၁၇ ရက်နေ့တွင် အဖွဲ့ဝင် ၂ ဦး ထပ်မံတိုးချဲ့ ဖွဲ့စည်းခဲ့သည်။ ၂၀၁၇ ခုနှစ်နှင့် ၂၀၁၈ ခုနှစ် ကြားဖြတ်ရွေးကောက်ပွဲတို့ကို ကျင်းပပေးခဲ့သည်။ ၈-၃-၂၀၁၉ ရက်နေ့တွင် အဖွဲ့ဝင် ၈ ဦးကို ထပ်မံတိုးချဲ့ ဖွဲ့စည်းခဲ့သည်။ ဤရွေးကောက်ပွဲကော်မရှင်က ၂၀၂၀ ပြည့်နှစ်အတွင်းကျင်းပမည့် အထွေထွေရွေးကောက်ပွဲကို တာဝန်ယူဦးဆောင်၍ ကျင်းပပေးမည်ဖြစ်သည်။

ရွေးကောက်ပွဲနှင့်အတူ

ရွေးကောက်ပွဲတစ်ခု ကျင်းပတော့မည်ဆိုလျှင် ရွေးကောက်ပွဲအကြံကြားလေ့ ရွေးကောက်ပွဲကာလနှင့် ရွေးကောက်ပွဲနေ့ခင်းပိုင်းကာလဟူ၍ အချိန်ကာလ အားဖြင့် ၃ ပိုင်းခွဲခြားတွေ့မြင်နိုင်သည်။ ယခုအချိန် အခါသည် ရွေးကောက်ပွဲအကြံကြားကာလပင်ဖြစ်သည်။ ပြည်ထောင်စုရွေးကောက်ပွဲကော်မရှင်နှင့် ကော်မရှင် အဖွဲ့ခွဲ အဆင့်ဆင့်တို့သည် ရွေးကောက်ပွဲအကြံကြားကာလ ဆောင်ရွက်ရန်ရှိသည်များကို ဆောင်ရွက်ကြရပါမည်။ ရွေးကောက်ပွဲအကြံကြားကာလ ဆောင်ရွက်ရန်ရှိသည့် လုပ်ငန်းတာဝန်များမှာလည်း များပြားလှသည်။ အဓိက အချက်မှာ ပြည့်စုံမှန်ကန်သော မဲစာရင်းပြုစုရေးနှင့် ဆန္ဒမဲပေးပိုင် ခွင့်ရှိသူတိုင်း ဆန္ဒမဲပေးနိုင်ရေးဖြစ်သည်။ ဤသို့ဖြင့် ပြည်ထောင်စုရွေးကောက်ပွဲကော်မရှင်သည် ၂၀၂၀ ပြည့်နှစ် ရွေးကောက်ပွဲကို ပြည်သူတို့နှင့်အတူ ဖြတ်သန်းသွားရလိမ့်မည်ဖြစ်ကြောင်းပါ။

ဥပဒေနှင့်အညီ လွတ်လပ်၍ တရားမျှတသော ရွေးကောက်ပွဲများ ကျင်းပနိုင်ပါစေ။ တိုင်းရင်းသားပြည်သူတစ်ရပ်လုံး ပူးပေါင်းပါဝင်ဆောင်ရွက်နိုင်ကြပါစေ။ ဆန္ဒမဲပေးပိုင်ခွင့်ရှိသူတိုင်း ဆန္ဒမဲပေးနိုင်ကြပါစေ။

ပြည်သူ့လွှတ်တော် ကိုယ်စားလှယ်အဖြစ် ရွေးချယ်တင်မြှောက်ခံ ပိုင်ခွင့်မရှိစေသော ပြဋ္ဌာန်းချက်များနှင့် ငြိစွန်းမှုမရှိသူ ဖြစ်ရမည်။ နိုင်ငံတော်နှင့် နိုင်ငံသားများပေါ် သစ္စာရှိသူဖြစ်ရမည်။ နိုင်ငံရေးပါတီဝင် မဟုတ်သူဖြစ်ရမည်။ လွှတ်တော်ကိုယ်စားလှယ် မဟုတ်သူဖြစ်ရမည်။ လစာ၊ စရိတ်၊ ကြေးငွေရသော မည်သည့်ရာထူးကိုမျှ လက်ခံခြင်း မပြုသူဖြစ်ရမည်